



រាជរដ្ឋាភិបាលកម្ពុជា

លេខ : ៥៩ អនក្រ.បក

ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ

**អនុក្រឹត្យ**

**ស្តីពី**

**ការអនុវត្តរបបសោធននិវត្តន៍ និង**

**សោធនធាតុបឋមសម្បទានិយ័ត្តៈ ចំពោះមន្ត្រីរាជការស៊ីវិល**

**នៃព្រះរាជាណាចក្រកម្ពុជា**

ROYAUME

**រាជរដ្ឋាភិបាលកម្ពុជា**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជាឆ្នាំ ១៩៩៣
- បានឃើញព្រះរាជក្រឹត្យលេខ ចុះថ្ងៃទី០១ ខែវិច្ឆិកា ឆ្នាំ១៩៩៣ ស្តីពីការតែងតាំងរាជរដ្ឋាភិបាលកម្ពុជា
- បានឃើញព្រះរាជក្រឹត្យលេខ នស-រកត ១០៩៤-៨៣ ចុះថ្ងៃទី ២៤ ខែ តុលា ឆ្នាំ១៩៩៤ ស្តីពីការ កែសំរួលសមាសភាព រាជរដ្ឋាភិបាល
- បានឃើញព្រះរាជក្រឹត្យលេខ នស-រកត១០៩៤-៩០ ចុះថ្ងៃទី ៣១ ខែ តុលា ឆ្នាំ ១៩៩៤ ស្តីពីការកែសំរួលសមាសភាព រាជរដ្ឋាភិបាល
- បានឃើញព្រះរាជក្រឹត្យលេខ ០២ នស៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ស្តីពីការរៀបចំនិងការប្រព្រឹត្តទៅនៃគណៈ រដ្ឋមន្ត្រី
- បានឃើញព្រះរាជក្រមលេខ ០៦ នស៩៤ ចុះថ្ងៃទី ៣០ ខែ តុលា ឆ្នាំ១៩៩៤ ស្តីពីសហលក្ខន្តិកៈមន្ត្រីរាជការស៊ីវិល

- បានឃើញព្រះរាជក្រម លេខនសរកម០១៩៦/១៧ ចុះថ្ងៃទី ២៤ ខែ មករា ឆ្នាំ ១៩៩៦ ស្តីពីការបង្កើតក្រសួងសង្គមកិច្ច ការងារ និង អតីតយុទ្ធជន
- បានឃើញព្រះរាជក្រឹត្យលេខ ជស/រកត០៨៩៧/១៤៧ ចុះថ្ងៃទី ០៧ ខែ សីហា ឆ្នាំ ១៩៩៧ ស្តីពីការកែសំរួលសមាស ភាពរាជរដ្ឋាភិបាល
- តាមសេចក្តីស្នើសុំពីរដ្ឋលេខាធិការ ក្រសួងសង្គមកិច្ច ការងារ និង អតីតយុទ្ធជន
- បានការយល់ព្រមពីគណៈរដ្ឋមន្ត្រី នាសម័យប្រជុំថ្ងៃទី ២១ ខែ សីហា ឆ្នាំ ១៩៩៧

**សំរេច**

**ជំពូកទី ១**

**របបសោធននិវត្តន៍**

**មាត្រា ១:** អ្នករាជការទាំងពីរភេទ ត្រូវបានទទួលរបបសោធននិវត្តន៍ ប្រចាំខែបាន លុះត្រាតែបានបំពេញតាម លក្ខខណ្ឌ ដូចមានចែងក្នុងមាត្រា៥៤ និង មាត្រា៥៥ នៃច្បាប់ស្តីពីសហលក្ខន្តិកៈមន្ត្រីរាជការស៊ីវិល ។

**មាត្រា ២:** អ្នករាជការទាំងពីរភេទ ត្រូវបានទទួលប្រាក់សោធននិវត្តន៍អតីតភាព ស្មើនឹង៨០ភាគរយនៃបៀវត្ស សុទ្ធសាធ របស់សាមីខ្លួន លុះត្រាតែបានទទួលបំពេញការងារយ៉ាងតិច៣០ ឆ្នាំ ។  
 ប្រាក់សោធននិវត្តន៍នេះ ត្រូវបានអនុវត្តតាមករណីដូចខាងក្រោម ៖  
 -អ្នករាជការមានអាយុ ៥៥ ឆ្នាំយ៉ាងតិច និង មានអតីតភាពការងារ ៣០ ឆ្នាំយ៉ាងតិច ។  
 -អ្នករាជការដែលមានអតីតភាព ការងារ៣០ឆ្នាំឡើងទៅ ហើយបានស្ម័គ្រចិត្តសុំចូលនិវត្តន៍ មុនអាយុ៥៥ឆ្នាំ ។

**មាត្រា ៣:** ចំពោះអ្នករាជការ ដែលបានបំពេញលក្ខខណ្ឌចូលនិវត្តន៍ ដូចមានចែងក្នុងមាត្រា១ខាងលើ ហើយមាន អតីតភាពការងារ២០ឆ្នាំយ៉ាងតិច ត្រូវបានទទួលប្រាក់សោធននិវត្តន៍ អប្បបរិមាស្មើនឹង៦០ភាគរយនៃបៀវត្ស សុទ្ធសាធរបស់សាមីខ្លួន ។អ្នករាជការដែលបានបំពេញការងារ លើសពី២០ឆ្នាំឡើង ត្រូវបានទទួលប្រាក់សមា មាត្របន្ថែម២ភាគរយ ក្នុង១ឆ្នាំលើបៀវត្សសុទ្ធសាធ របស់សាមីខ្លួន ។ប្រាក់សោធននិវត្តន៍សមាមាត្រនេះ ត្រូវ បានគិតតាមករណីពីរយ៉ាងដូចខាងក្រោម ៖

- ១- មិនត្រូវខ្ពស់ជាងប្រាក់សោធននិវត្តន៍ អតីតភាព ៨០ ភាគរយឡើយ ។
- ២- មិនត្រូវទាបជាងប្រាក់បៀវត្ស អប្បបរិមាសុទ្ធសាធប្រចាំខែ នៃតារាងកំប្រាក់របស់សាមីខ្លួនឡើយ

**មាត្រា ៤:** ប្រាក់សោធននិវត្តន៍ ប្រចាំខែរបស់និវត្តន៍ជនម្នាក់ៗ ត្រូវបានគិតបន្ថែមប្រាក់តំបន់នៅតាមតំបន់ ដែល សាមីខ្លួនរស់នៅ ប្រាក់ប៉ះពាល់សុខភាព ចំពោះអ្នករាជការដែលធ្វើការងារធ្ងន់ ការងារលំបាក ការងារប៉ះពាល់ សុខភាព ដូចពេលកំពុងបំពេញការងារមុនពេលចូលនិវត្តន៍ ប្រាក់ឧបត្ថម្ភប្រពន្ធ កូនក្រោមអាយុ១៥ឆ្នាំ និងចាប់ពី

អាយុ១៥ ឆ្នាំឡើងទៅត្រូវមានលិខិតបញ្ជាក់ការសិក្សាពីស្ថាប័នមានសមត្ថកិច្ច និង ប្រាក់ឧបត្ថម្ភផ្សេងៗទៀត ដែលរដ្ឋបានកំណត់ ។

**មាត្រា ៥:** អ្នករាជការដែលត្រូវបានក្រសួង ស្ថាប័នប្រកាសអោយចូលនិវត្តន៍ ត្រូវបានទទួលប្រាក់ឧបត្ថម្ភ ម្តងគត់ ស្មើនឹងបៀវត្សសរុបប្រចាំខែ ចំនួន ៨ ខែ ។

**មាត្រា ៦:** អ្នករាជការដែលមានអាយុគ្រប់ចូលនិវត្តន៍ ប៉ុន្តែមានអតីតភាពការងារ តិចជាង២០ឆ្នាំ មិនត្រូវផ្តល់ ប្រាក់សោធននិវត្តន៍ឡើយ ។ ក្នុងករណីនេះ រដ្ឋផ្តល់ប្រាក់ឧបត្ថម្ភជាប្រាក់សោធននិវត្តន៍ ដែលបានកាត់ទុកនិង ប្រាក់ឧបត្ថម្ភផ្សេងៗទៀត តែមួយលើក ។ ប៉ុន្តែនៅពេលមិនទាន់បានបង្កើត បេឡាសោធននិវត្តន៍ និងបាត់បង់ សម្បទាវិជ្ជាជីវៈ រដ្ឋត្រូវចំណាយប្រាក់ឧបត្ថម្ភនេះ ដោយគិតតាមចំនួនឆ្នាំ ដែលសាមីខ្លួនបានបំរើការងាររដ្ឋរហូត ដល់ថ្ងៃដែលត្រូវបញ្ឈប់ពីការងារ ។ ប្រាក់ឧបត្ថម្ភនេះ ត្រូវគិតតាមចំនួនឆ្នាំដែលបានបំរើការងាររដ្ឋដោយកំណត់ ទាបបំផុតស្មើនឹង បៀវត្សសរុបប្រចាំខែ របស់សាមីខ្លួនគុណនឹង៤ ហើយខ្ពស់បំផុតស្មើនឹងបៀវត្សសរុបប្រចាំខែ របស់សាមីខ្លួនគុណនឹង១០ ។

**មាត្រា ៧:** ចំពោះអ្នករាជការ ដែលដល់អាយុចូលនិវត្តន៍ និង មានអតីតភាពការងារគ្រប់ ៣០ ឆ្នាំ ដូចមានចែង ក្នុងមាត្រា៥៦ នៃច្បាប់សហលក្ខន្តិកៈមន្ត្រីរាជការស៊ីវិល ហើយត្រូវបានរដ្ឋអនុញ្ញាតអោយបន្តការងារបន្ថែម ទៀត មិនត្រូវកាត់ទុកប្រាក់សោធននិវត្តន៍ទៀតឡើយ ។

**មាត្រា ៨:** របៀបគិតអតីតភាពការងារ របស់អ្នករាជការ ត្រូវបានកំណត់ដូចខាងក្រោម ៖  
រយៈពេលបំរើការងាររួម នៃអ្នករាជការស៊ីវិល គឺជារយៈពេលបំរើការងាររដ្ឋគ្រប់របបសង្គម ។ ដោយ ឡែក ចំពោះអ្នករាជការដែលធ្លាប់បានបំរើការងាររដ្ឋ មុនឆ្នាំ១៩៧៥ ហើយពុំបានបំរើការងារក្នុងរបបប៉ុលពត ក៏ ត្រូវបានគិតបន្ថែមរយៈពេលបំរើការងារ ៣ឆ្នាំ ៤ខែ និង ២០ថ្ងៃថែមទៀតដែរ ។

- រយៈពេលបំរើការងារ នៃអ្នករាជការស៊ីវិលរួមមាន ៖
- រយៈពេលបំរើការងារ ក្នុងក្របខ័ណ្ឌពេញសិទ្ធិ នៅតាមក្រសួងស្ថាប័ននានារបស់រដ្ឋ
- រយៈពេលធ្វើកម្មសិក្សា ឬ បណ្តុះបណ្តាលមុខវិជ្ជាជីវៈ ក្នុង ឬ ក្រៅ ប្រទេសរបស់អ្នករាជការក្នុងក្រប ខ័ណ្ឌរដ្ឋ
- រយៈពេលដែលរដ្ឋចាត់អោយទៅបំរើការងារ នៅក្រៅប្រទេស
- រយៈពេលឃាត់ ឬ ឃុំខ្លួន តែក្រោយមករកកំហុសពុំឃើញ
- រយៈពេលបំរើការងារ ក្នុងកងយោធពលខេមរភូមិន្ទ និង នគរបាលជាតិ
- រយៈពេលធ្វើកម្មសិក្សា មុខបញ្ចូលក្របខ័ណ្ឌពេញសិទ្ធិ

មិនត្រូវចាត់ទុកជារយៈពេលបំរើការងារ គឺរយៈពេលត្រូវបានអនុញ្ញាតអោយឈប់ទំនេរ ដោយមិន ទទួលប្រើវិញ ។

**មាត្រា ៩:** អ្នករាជការស៊ីវិលទាំងពីរភេទ ដែលមានអាយុលើសពី៥៥ឆ្នាំ អាចបន្តការងារបានលុះត្រាតែបានបំពេញ លក្ខខណ្ឌ ក្នុងមាត្រា៦៣នៃច្បាប់សហលក្ខន្តិកៈមន្ត្រីរាជការស៊ីវិល និងអនុក្រឹត្យលេខ៤០អនក្របក ចុះថ្ងៃទី២៥ ខែកញ្ញា ឆ្នាំ១៩៩៦ ស្តីពីការកំណត់លក្ខណៈវិនិច្ឆ័យមន្ត្រីរាជការស៊ីវិល ដែលស្នើសុំពន្យារពេលចូលនិវត្តន៍ ។

**មាត្រា ១០:** នៅពេលនិវត្តន៍ទទួលបានមរណៈភាព គ្រួសារនៃសពត្រូវបានរដ្ឋ ផ្តល់ប្រាក់ឧបត្ថម្ភមួយលើក ចំនួន១២ខែ លើប្រាក់សោធននិវត្តន៍សរុប ប្រចាំខែរបស់សាមីខ្លួន ដើម្បីធ្វើបុណ្យតាមប្រពៃណី ។ ដោយឡែកចំពោះសហព័ន្ធ នៃសពត្រូវបានបន្តទទួល ប្រាក់ឧបត្ថម្ភប្រចាំខែ រហូតដល់ពេលគាត់ស្លាប់ ឬ មានគ្រួសារថ្មី ។ កូនកំព្រានៃសព ត្រូវបានទទួលប្រាក់ឧបត្ថម្ភប្រចាំខែ ដូចកូនកំព្រានៃសពមន្ត្រីរាជការ រហូតដល់អាយុ១៥ឆ្នាំ និងចាប់ពីអាយុ១៥ ឆ្នាំឡើងទៅ ត្រូវមានលិខិតបញ្ជាក់ការសិក្សា ពីស្ថាប័នមានសមត្ថកិច្ច ។

### **ជំពូកទី២**

#### **របបសោធនបាត់បង់សម្បទារវិជ្ជាជីវៈ**

**មាត្រា ១១:** អ្នករាជការទាំងពីរភេទ ដែលបាត់បង់សម្បទារវិជ្ជាជីវៈ ហើយមានអតីតភាពការងារ ចាប់ពី ២០ឆ្នាំទៅ ដល់ក្រោម៣០ឆ្នាំ ហើយពុំគ្រប់អាយុចូលនិវត្តន៍ មានសិទ្ធិទទួលប្រាក់សោធនបាត់បង់សម្បទារវិជ្ជាជីវៈ ដូចមាន ចែងក្នុងមាត្រា១៩ នៃច្បាប់សហលក្ខន្តិកៈមន្ត្រីរាជការស៊ីវិល ។ ក្នុងករណីមិនគ្រប់លក្ខខណ្ឌនេះ ត្រូវបានបញ្ឈប់ពី ការងារនៅពេលណាក៏បាន ហើយត្រូវបានទទួលប្រាក់ឧបត្ថម្ភ និង ប្រាក់កាត់ទុកតែម្តងគត់ ដូចអ្នករាជការពុំគ្រប់ លក្ខខណ្ឌចូលនិវត្តន៍ដែរ ។

ប្រាក់សោធនបាត់បង់សម្បទារវិជ្ជាជីវៈ អតិបរិមាត្រូវបានកំណត់ ៦៥ភាគរយ នៃប្រើវិញសុទ្ធសាធ ប្រាក់សោធននេះ ត្រូវអនុវត្តចំពោះអ្នករាជការណា ដែលបាត់បង់សម្បទារវិជ្ជាជីវៈ ដោយគ្រោះថ្នាក់ការងារ និង បំពេញបេសកកម្ម ។

ប្រាក់សោធនបាត់បង់សម្បទារវិជ្ជាជីវៈ អប្បបរិមាត្រូវបានកំណត់ ៥០ភាគរយ នៃប្រើវិញសុទ្ធសាធ ប្រាក់សោធននេះ ត្រូវអនុវត្តចំពោះអ្នករាជការណា ដែលបាត់បង់សម្បទារវិជ្ជាជីវៈ ដោយជំងឺ ឬ គ្រោះថ្នាក់ផ្សេង ៗ ។ ចំពោះអ្នករាជការដែលមានអតីតភាពការងារ លើសពី២០ឆ្នាំឡើងទៅ ត្រូវបានទទួលប្រាក់សោធនបាត់បង់ សម្បទារវិជ្ជាជីវៈអប្បបរិមា និងត្រូវបានទទួលប្រាក់សមាមាត្របន្ថែម១,៥ភាគរយ ក្នុងមួយឆ្នាំលើប្រើវិញសុទ្ធ សាធ របស់សាមីខ្លួន ។ ប៉ុន្តែប្រាក់សោធនសមាមាត្រនេះ មិនត្រូវលើសប្រាក់សោធនបាត់បង់សម្បទារវិជ្ជាជីវៈ អតិបរិមា ឬ មិនត្រូវទាបជាង៩០ភាគរយ នៃប្រាក់ប្រើវិញសុទ្ធសាធ អប្បបរិមាសុទ្ធសាធ នៃតារាងកំប្រាក់របស់ខ្លួន សាមីខ្លួនឡើយ ។

សហការរៀបចំដោយអគ្គនាយកដ្ឋានការងារស្រុកក្រុងក្រោមប្រឹក្សាកំណែទម្រង់រដ្ឋបាល និង កម្មវិធីកំណែទម្រង់រដ្ឋបាល និង វិមជ្ឈការ (GTZ)-ចម្លងខ្លឹមសារទាំងស្រុងតាមច្បាប់ដើម

ការកំណត់ថាបាត់បង់សម្បទារវិជ្ជាជីវៈ នៃអ្នករាជការស៊ីវិល ត្រូវសំរេចដោយគណៈកម្មការមួយដូច  
មានចែងក្នុងមាត្រា១៩ នៃច្បាប់សហកលកូន្តិកៈមន្ត្រីរាជការស៊ីវិល ។

**មាត្រា ១២:** អ្នករាជការបាត់បង់សម្បទារវិជ្ជាជីវៈម្នាក់ៗ ត្រូវបានទទួលប្រាក់ឧបត្ថម្ភ ប្រាក់តំបន់ ប្រាក់ប៉ះពាល់  
សុខភាព ប្រាក់ឧបត្ថម្ភប្រពន្ធ កូន និង ប្រាក់ឧបត្ថម្ភផ្សេងៗទៀត ដូចជានិវត្តជនដែរ ។

**មាត្រា ១៣:** អ្នករាជការដែលបាត់បង់សម្បទារវិជ្ជាជីវៈ ត្រូវបានអនុវត្តរបៀបគិតរយៈពេលបំពេញការងារ ជូន  
និវត្តជនដែរ ។

**មាត្រា ១៤:** អ្នករាជការដែលក្រសួង ស្ថាប័ន តម្រូវអោយចូលបាត់បង់សម្បទារវិជ្ជាជីវៈ ត្រូវបានទទួលប្រាក់  
ឧបត្ថម្ភម្តងគត់ ស្មើនឹងប្រើវត្សសរុបប្រចាំខែចំនួន ៧ខែ ។

**មាត្រា ១៥:** អ្នករាជការដែលបាត់បង់សម្បទារវិជ្ជាជីវៈ នៅពេលទទួលមរណៈភាព ត្រូវបានសម្រេចត្រូវបានរដ្ឋ  
ឧបត្ថម្ភប្រាក់ ដូចជានិវត្តជនដែរ ។

### **ជំពូកទី ៣**

#### **ការកិច្ច និង សមត្ថកិច្ច នៃការគ្រប់គ្រង**

##### **បើកប្រាក់សោធននិវត្តន៍ និង សោធនធាត់បង់សម្បទារវិជ្ជាជីវៈ**

**មាត្រា ១៦:** ជារៀងរាល់ឆ្នាំក្រសួង ស្ថាប័នមួយៗ ត្រូវលើកកំរោងផែនការស្ថិតិ និង ថវិកា សំរាប់អ្នកនៅ  
ក្រោមឱវាទ ដែលគ្រប់លក្ខខណ្ឌចូលនិវត្តន៍ និងចូលបាត់បង់សម្បទារវិជ្ជាជីវៈ រៈ ជូនក្រសួងសង្គមកិច្ច ការ  
អតីតយុទ្ធជន និង ក្រសួងសេដ្ឋកិច្ច និង ហិរញ្ញវត្ថុ ដើម្បីបំរុងថវិការសំរាប់បើកផ្តល់ជូននិវត្តជន និងជន  
បាត់បង់សម្បទារវិជ្ជាជីវៈ ។

ក្រសួង ស្ថាប័ននីមួយៗមានភារកិច្ច លើកកំរោងផែនការថវិកា និង បើកប្រាក់ឧបត្ថម្ភលើក  
ដំបូងនិវត្តជន និងជនបាត់បង់សម្បទារវិជ្ជាជីវៈ ។ ការបើកប្រាក់ឧបត្ថម្ភលើកដំបូងនេះ ត្រូវស្នើទៅ  
ក្រសួងសេដ្ឋកិច្ច និង ហិរញ្ញវត្ថុ ។

ការគ្រប់គ្រង និង ការបើកប្រាក់សោធននិវត្តន៍ និងសោធន បាត់បង់សម្បទារវិជ្ជាជីវៈប្រចាំខែ  
សមត្ថកិច្ចរបស់ក្រសួងសង្គមកិច្ច ការងារ និងអតីតយុទ្ធជន រហូតដល់ពេលបង្កើតបានបេឡា សោធន  
និវត្តន៍ និង បាត់បង់សម្បទារវិជ្ជាជីវៈ ។

---

សហការរៀបចំដោយអគ្គលេខាធិការដ្ឋានក្រុមប្រឹក្សាកំណែទម្រង់រដ្ឋបាល និង កម្មវិធីកំណែទម្រង់រដ្ឋបាល និង វិមជ្ឈការ (GTZ)-ចម្លងខ្លឹមសារទាំងស្រុងតាមច្បាប់ដើម

**មាត្រា ១៧:** និវត្តជន និង ជនបាត់បង់សម្បទារីធារិយៈ ដែលបានទទួលប្រាក់សោធននិវត្តន៍ និងសោធនបាត់បង់សម្បទារីធារិយៈប្រចាំខែកន្លងមក ត្រូវបានគិតបញ្ចូលប្រាក់ឧបត្ថម្ភ ប្រពន្ធ កូន ដូចមានចែងក្នុងមាត្រា ៤អនុក្រឹត្យនេះ ។

**មាត្រា ១៨:** ក្រសួងសង្គមកិច្ច ការងារ និង អតីតយុទ្ធជន ត្រូវចេញប្រកាសណែនាំអនុវត្តអនុក្រឹត្យនេះ ។

**ជំពូកទី៤**

**អវសានបុណ្ណត្តិ**

**មាត្រា ១៩:** សហរដ្ឋមន្ត្រី ទទួលបន្ទុកទីស្តីការគណៈរដ្ឋមន្ត្រី រដ្ឋលេខាធិការ ក្រសួងសង្គមកិច្ចការងារ និង អតីតយុទ្ធជន រដ្ឋមន្ត្រី ក្រសួងសេដ្ឋកិច្ច និងហិរញ្ញវត្ថុ រដ្ឋលេខាធិការ នៃរដ្ឋលេខាធិការដ្ឋានមុខងារសាធារណៈ និងគ្រប់ក្រសួងស្ថាប័ន ត្រូវទទួលបន្ទុកអនុវត្ត អនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខានេះតទៅ ។

ធ្វើនៅរាជធានីភ្នំពេញ ថ្ងៃទី ០៦ ខែ តុលា ឆ្នាំ ១៩៩៧

**នាយករដ្ឋមន្ត្រីទី១**

**នាយករដ្ឋមន្ត្រីទី២**

**កន្លែងទទួល :**

- ខុទ្ទកាល័យព្រះមហាក្រត្យ
- អគ្គលេខាធិការដ្ឋានរដ្ឋសភា
- ខុទ្ទកាល័យ នាយករដ្ឋមន្ត្រីទាំង២
- គ្រប់ក្រសួង ស្ថាប័ន
- ឯកសារ-កាលប្បវត្តិ

**អ៊ុន ហួត**

**ហ៊ុន សែន**

បានជំរាបជូន

នាយករដ្ឋមន្ត្រីទី១ និង នាយករដ្ឋមន្ត្រីទី២

**ស៊ុយ សែម**

**រដ្ឋលេខាធិការក្រសួងសង្គមកិច្ច ការងារ និង អតីតយុទ្ធជន**